



## జడ్డిమెంట్!

ఘనమైన అయ్యా,

నేనున్నా, నాతోటి మరి ముగ్గురు యు.డి.సి.లున్నా మన కార్యాలయపు మహాభవనంలో ఆ మూలగల గుహలో సుఖంగా కాలక్షేపం చేస్తూ ఉంటిమి.

మా కాలం అలా మూడు జోకులూ, ముప్పై నవ్వులూ, ఎనభై పైళ్ళూగా గడచిపోతూ ఉండగా, ఓ సుదినాన తామా గుహను సందర్శించి “ఇదేమి! ఆఫీసు రూమా? పండుల దొడ్డియా? ఏమి కంపు? ఏమి చెత్త, ఏమి చెమ్మ” అని సెలవిచ్చుచూ, ప్రశ్నించుచూ, హఠాత్తుగా తుమ్ముగా...

ఓ ఘనమైన అయ్యా,

తత్ క్షణంలో తమ అమూల్యమగు ఇంపోర్టెడ్ కళ్ళజోడు ఎగిరి క్రిందపడి ముక్కలు, ముక్కలగుట తమకు జ్ఞాపకముండియే యుండును.

కార్యదర్శి మహాశయా, తామా క్షణమున మాపట్ల అత్యంతాభిమానముగలవారై, మా గుహను తక్షణం నివాసయోగ్య గదిగా మార్చవలసినదిగా పగిలిపోయినట్టి తమ కండ్లజోడు తాలూకు అవశేషములను భక్తిప్రపత్తులతో ఏరనుంకించుచున్న ఉపకార్యదర్శినీ, సహాయ కార్యదర్శులనూ, సూపరింటెండెంట్లనూ ఆగ్రహావమానముల నణచుకొనుచూ గద్దించి, తదుపరి గర్జించి యుండిరి.

మరుసటి దినం వారున్నా ప్యాసైన ఆర్డర్లను చంకనిడుకొని, అమృతం పంచబోవు మోహినీ భంగిమలతో మా గదిలో ప్రత్యక్షమై “పాపులారా, మీ అదృష్టము పుచ్చియుండెను. మీకీ గుహావాసము నుండి విముక్తి లభింపనుండెను. రేపు ఆదివారం మీగుహ శుభ్రపరు పబడి, సోమవారమునకు శోభనం గదిలా మార్చబడును. కాన, తామీరోజు కొంపలకు పోవు ముందు మూటా, ముల్లె జాగ్రత్తగా బీరువాలలో సర్ది మరీ పొండు” అని సెలవిచ్చి యుండిరి.

మహాశయా, తామిక్కడ ఒక సంగతి గమనించవలయును.

వారు మమ్ములను సామాన్లు బీరువాలలో సర్దమని మాత్రమే వాక్రుచ్చియుండిరి. కాని మేము వలుగురం చందాలు వేసుకుని ఓ తాళం కూడా కొని, సదరు బీరువాకు వేసి, దానిపై

మాలో ఒకరగు పుల్లయగారి సంతకం గల సీలు కూడా వేసి మాకు గల జాగ్రత్తను, ప్రభు భక్తిని, ఏలిన వారి సొత్తుపట్ల గల ఆప్యాయతను ప్రదర్శించియుంటిమి.

మరుసటి ఆదివారం తమ ఆజ్ఞలు తు.చ. తప్పక నిర్వర్తింపబడి యుండనోపు. (నోప కుండుట కెన్ని గుండెలుండవలె) సోమవారం ఉదయం యధావిధిని మేము మా గుహలో ప్రవేశింపబోగా..., ఆ... హా... తమనేమని కీర్తింపగలము. మేము కీర్తించుటేమి ఖర్మ, సదా తమ దయకై తైరుకొట్టుచు కాలక్షేపము చేయుచుండు మన గుంటనక్క సూపరింటెం డెంటయిననూ వర్ణింపగలడా!...

సంగతేమనగా, మా సుప్రసిద్ధమగు గుహ గదిగా మారియుండెను. కాని, ఓ ఘనమైన అయ్యా, మా బీరువా నలంకరించియుండిన తాళం పైని సదరు పుల్లయ్యగారి సీలు మాయ మయ్యె. తాళం ఊడబీకబడియుండె. బీరువలోని సదరు పుల్లయ్యగారికి చెందిన పెన్నులు, పెన్సిళ్ళు, ఆఫీసు సామగ్రి సుమారు నూరు రూపాయల విలువ గలవి రెక్కలు కట్టుకునో, లేక మొలుచుకువచ్చో గాని బహు విచిత్రముగా మాయమైపోయె.

అయ్యా, ఇది ఎంతయు శోచనీయమగు విషయమనుట నిస్సందియము గదా! కాన, తామా సామగ్రికి రెక్కలు మొలుచుటకు హేతువెద్దియో విచారించి తగు చర్యలు తీసుకొ నగలరని ఆశించుచున్నాడను.

పోయిన వస్తువుల వివరమున్నూ, అయిటములవారీగా వాటి సుమారు ఖరీదు గల జాబీ తాయున్నూ, మరియు నేనా అపూర్వ దృశ్యమునుగాంచి నిశ్చేష్టుడనైయున్న సమయాన నన్ను గిల్లి కదలించి స్పృహలోనికి తెచ్చిన నాతోటి మరద్దరు యు.డి.సి.ల సంత కములున్నూ సాక్ష్యముగా దీనితో జతపరుపబడియున్నవి.

చిత్తగించవలెను.

- ఫలానా యు.డి.సి. వ్రాలు.

18-9-1960

-2-

ఫలానా సెక్షన్ యు.డి.సి. పుల్లయ్య సమర్పించిన రిపోర్టు ఇది. తన సెక్షన్ రూంలో చోరీ జరిగినట్లుగా సదరు పుల్లయ్య బల్లగుద్ది మరీ చెబుతూ వున్నాడు. మన కార్యాలయంలో ఇలాంటి తప్పుడు పనులు జరగటం అసాధారణం. అవమానకరం. కనుక, కార్య దర్శిగారు చదివేలోగా ఈ చోరీ రిపోర్టును సహాయ కార్యదర్శిగారు చూచుట అవసరమని నా అనుమానము.

కావున స.కా.గారికి ఫైలును నివేదించటమైనది.

- సూపరింటెండెంటు వ్రాలు

18-3-1961

-3-

ఈ రిపోర్టును చదివించుకుని వినడమైనది. చోరీ అనేదే దారుణప్పని. అది మన ఆఫీసులోనే జరగటం మరీ ఘోరం! తక్షణం అరికట్టవలసినట్టిది. సరే! జరిగిందేదో జరిగింది. ఏం చేస్తాం? ఖర్మ.

కాని, ఇటువంటి సందర్భములలో ఎవరి వస్తువులయినచో పోయినచో వారే స్వయంగా రిపోర్టు ఇచ్చుట ఆచారముగదా! కాని ఈ పుల్లయ్యగారి లేఖలో మరి రెండు సంతకములున్నవి. ఇట్లు జాయింట్ స్టేట్ మెంటు ఇచ్చుట సాంప్రదాయ విరుద్ధము గాదా! ఇట్లు

మరో ఇరువురు వ్యక్తుల నీ వ్యవహారములో దింపుటకు రూల్సు ఒప్పుకొనునా?

ఈ రూల్సు విషయంలో ఉద్ధండ పండితులైన ద్వితీయ సహాయ కార్యదర్శిగారి ఉవాచ ఏమో తెలుసుకోగోరుచున్నాను.

ఈ పైలు ద్వీ.స. కార్యదర్శి గారికి పంపడమైనది.

- సహాయ కార్యదర్శి వ్రాలు.

18-9-1961

-4-

స.కా.గారి అనుమానం దివ్యమైనట్టిది. వారు ఏ పైలునూ ప్రత్యక్షర పరీక్ష చేయకుండా సంతకము లిడుట లేదనుట కియ్యది మరియొక ప్రత్యక్ష సాక్ష్యము.

కాని, ఇందేమి గలదు? బీరకాయ పీచేగదా? వడ్లగింజ యందుండునది బియ్యపు గింజయేనని ఏనాడో రుజువయి ఉండెనుగదా!

కాన,

సకా. గారి సందేహమునకు హేతువైన ఫలానా పుల్లయ్య రిపోర్టు విషయంలో దానిని జాయింట్ రిప్రజంటేషన్ గా గాని, కంప్లయింట్ గా గాని మనం పరిగణించనవసరం లేదు.

దీనిని మనం సదరు పుల్లయ్య తానుండే గదిలో జరిగినట్టి చోరీని ఘనత వహించిన పై అధికారుల దృష్టిలోకి తేవటానికి పడిన తిప్పలుగానే గుర్తించవలెను. మిగిలిన వారి సంతకాలను గురించి మనం మాకియవెల్లీ పార్లమెంటరీ కోడ్ గాని, మనుధర్మ శాస్త్రంగాని తిరగ వేయనవుసరం లేదని నా ధృఢాభిప్రాయము.

అంతగా మెమోలు ఇవ్వదగిన పాయింట్లేమన్నా కావాలంటే నాదొకటి. అందరితోపాటు ఆ గదిలో వుంటున్న నాలుగో యు.డి.సి. ఈ రిపోర్టుపై ఎందుకు సంతకం చేయలేదు? అనునదాలోచింపదగును.

- ద్వీ.స. కార్యదర్శి వ్రాలు.

18-3-1962

-5-

అవును. నిజమే. నాలుగో వాడు ఎందుకు సంతకం చేయలేదు? అయినచో ఈ సందర్భములో మనము చేయవలసినది ఏమి? ఉపకార్యదర్శిగారు తమ అమూల్యమగు తీర్పు చెప్పెదరుగాక.

పైలు ఉ.కా. గారికి పంపడమైనది.

- స.కా. వ్రాలు.

18-9-62

-6-

ఏమో! నాకేం తెలుస్తుంది? నేనా రోజు టూర్ లో ఉన్నట్లు జ్ఞాపకం. మళ్ళీ ఈ రాత్రి టూర్ కు బయలుదేరాలి. వెధవటూర్లు! క్షణం తీరిక లేదుగదా. కాన, కార్యదర్శిగారే తీర్పు చెప్పవలెను. అంతగా అయితే ఆ నాలుగో వాడికి ఓ మెమో ఇచ్చి సంతకం ఎందుకు చేయ లేదో సంజాయిషీ అడగదగును.

పైలు కా. గారి దివ్యసమ్ముఖానకు పంపడమైనది.

- ఉ.కా. వ్రాలు.

18-3-1963

-7-

ఇన్నాళ్ళకు ఇప్పుడా నాకీ ఫైలు పంపేది. ఇంత చిన్న విషయానికి ఇందరి టైం తగలెట్టటమా! ఇన్ని బుర్రలు ఖరాబు చేసుకోవడమా! ఎవడో ఒహాణ్ణి పట్టుకుని వాడినెత్తిన రుద్ది పీక నులమక!

సరే. వారం గడువివ్వటమయినది. ఉ.కా.గారు ఈ చోరీ బాధ్యత ఎవడి నెత్తిన రుద్దాలనేది తక్షణం తేలుస్తారు గాక.

ఫైలు ఉ.కా.కు పంపడమైనది.

- కార్యదర్శిగారు వ్రాలు.

18-9-1963

-8-

స.కా. మహాశయా! కా.గారి శ్రీముఖం చిత్తగించవలసింది. అందులో రెండవ పేరాలోని విషయాలు ప్రత్యేకించి గమనించవలసింది.

ఎంక్వైరీ జరిపి రెండు రోజుల్లో నాకు రిపోర్టు పంపవలసింది.

ఫైలు స.కా.కు పంపడమైనది.

- ఉ.కా. వ్రాలు

18-3-1964

-9-

ఈ ఫైలు తాలూకు ఎనిమిదవ అయిటం గమనించండి. సూపరింటెండెంట్ మహాశయా! తక్షణం ఎంక్వైరీ జరిపి సాయంత్రానికల్లా ఎవడి పీక నులమాలో తేల్చవలసింది. అవసరమనుకుంటే అనుభవజ్ఞుడైన మన గుంటనక్క సూపరింటెండెంట్ సహాయం కూడా తీసుకోవలసింది.

- స.కార్యదర్శి వ్రాలు.

18-9-1964

-10-

చిత్తగించితిని. మహాశయా, ఈ ఫైలు తాలూకు మొదటి అయిటం పరిశీలించండి. సదరు పుల్లయ్య సుమారు నూరు రూపాయల విలువ గల వస్తువులు పోయినవని మొత్తుకొనియున్నాడు. అదే అయిటంలో ఒక లిస్టు జతపరచి యున్నాడు. అందులో పరారీ అయిన వస్తువుల పేర్లున్నూ విడివిడిగా వాటి సుమారు ధరలున్నూ వ్రాసియున్నాడు. నేను జాగ్రత్తగా అవన్నీ కూడగా పోయిన వస్తువుల మొత్తం విలువ అక్షరాల నూట రెండు రూపాయలని తేలియున్నది. మరి సుమారు నూరు రూపాయలవే పోయినవని ఎట్లు వాక్రుచ్చియున్నాడు?

ఇది నా మొదటి పరిశోధనా ఫలితము. ఈ విషయంలో మనమా పుల్లయ్యకు ఒక మెమో యివ్వదగును.

ఇహ, ఆ ఆదివారంనాడు నా అజమాయిషీ క్రిందనే పదిమంది ప్యూన్లు ఆ గుహను శుభ్రపరచియుండిరి నేను వేయి కండ్లతోనూ, మన గుంటనక్క సూపరింటెండెంటు రెండు వేల కండ్లతోనూ కనిపెట్టియుంటిమి. కాన, ఆదివారం నాడే చోరీ జరిగినదనుట మమ్ములను, ప్రత్యేకించి నన్ను అవమానించుట, అనుమానించుట తప్ప వేరుగాదు.

ఈ విషయంలో తమరు సదరు పుల్లయ్యను హెచ్చరించవలసి యుండును. మెమో

కూడా ఇవ్వదగును.

కాగా, ఆదివారంనాడు పనిజేసినట్టి ఆ పది మందిని పిలిచి పేరుపేరునా “ఆ చోరీ చేసినది నీవేనా నాయనా? మరేం భయపడకు. చెప్పు. ఇంక్రిమెంటిప్పిస్తాగా” అని బుజ్జగించి ప్రశ్నించి యుంటిని, కాని, వారందరూ తలా రెండు గుంజీలు తీసి తామే పాపమూ ఎరుగమని భోరున ఏడ్చియుండిరి.

మన గుంటనక్క సూపరింటెండెంట్ మరొక సంగతి సెలవిచ్చి యుండెను. “చోరీకి గురైన సదరు బీరువా గదిలో ఒక మూలగా యుండెనుగదా! మూలల్లో బూజు జాస్తీగా పట్టియుండును గదా! మన పనివాళ్ళ శ్రద్ధాసక్తులు మనకు తెలియనివా! వాండ్రుసలా మూల కేపోయి యుండరు. ఇతి తథ్యము. గాన, వారి ననుమానించుట వ్యర్థము!” అని సెలవిచ్చెను. ఇయ్యదియు సత్యమే.

మనలో మాట. ఆ పుల్లయ్యగాడు కాస్త పొగరుబోతనీ, రోజూ లంచ్ టైములో మిరపకాయ బజ్జీలు నములుతుంటాడనీ అంటారు. ఆపైన తమ చిత్తం.

ఫైలు స.కా. గారికి పంపడమైనది.

- సూపరింటెండెంట్ వ్రాలు  
13-3-1965

-11-

పదవ అయిటం చిత్తగించండి. రెండవ పేరాలో సూపరింటెండెంటుగారు మన పనివాళ్ళందరూ బుద్ధిమంతులని సర్టిఫికేట్లిచ్చియున్నారు. ఇహ, సూపరింటెండెంటుగారి విషయంలో ఆయనను అనుమానించటమే పాపం. లోగడ ఒకసారి నాకోటు వెనక ఓ పూచి కపుల్ల అంటుకొని యుండగా చూసి నా అనుమతి పొందిన తరువాతనే దానిని తీసి చెత్త బుట్టలో భద్రంగా వేసియుండెను. పైగా ఆయనకు జాగ్రత్త ఎక్కువ. వెనక మా మూడో వాడి బారసాల జరిగినప్పుడు ఈయనే స్వయంగా దగ్గరుండి అన్ని ఏర్పాట్లూ చేసి ఏలోపమూ జరగకుండా వేయికండ్లతో కనిపెట్టి అతిథులను మెప్పించియుండెను.

కాబట్టి, మనం అట్టి వ్యక్తి నిజాయితీని, కార్యదక్షతను, జాగ్రత్తను శంకించుట పాపకార్యమవగలదు.

ఇహ పదవ అయిటంలోని ఆఖరి పేరాను తమరు ప్రత్యేకించి పరిశీలింపదగును. సదరు పుల్లయ్యను గురించి తమరున్నూ లోగడ నాతో వ్యక్తిగతంగా విమర్శించి యున్నారు. క్లర్కుగా పనిచేస్తూ ఖరీదైన టెర్లిన్లు కట్టుకుని, ఖరీదైన సిగరెట్లు త్రాగుతూ, ఖరీదైన హోటళ్ళలో మనకు తరచు ఎదురవుతూండే వాడు ఎల్లప్పుడూ అనుమానించదగిన వాడే అయి ఉండును గదా!

ఫైలు ఉ.కా. గారి అంతిమ నిర్ణయమునకై పంపటమైనది.

- స. కార్యదర్శి వ్రాలు.  
18-9-1965

ఉపకార్యదర్శినైన నేను ఈ ఫైలునంతటినీ క్షుణ్ణంగానూ, ప్రత్యక్షరమున్నూ పరిశీలించి, పరిశోధించి చివరకు వచ్చిన నిర్ణయం ఏమనగా.

అయిటం నెంబరు ఒకటి, పేరా ఎనిమిదిలో సదరు పుల్లయ్య సుమారు నూరు రూపాయల సామగ్రి ఎగిరిపోయెనని మొత్తుకొనియున్నాడు. కాని అదే అయిటం ఆఖరి పేరాలో సుమారు నూట రెండు రూపాయల విలువ గల వస్తువులు పోయినట్లు పేర్కొనబడినది.

ఈ తికమక ఏల సంభవించెను? ఆలోచించదగినదిగాదా.

మరియు,

అదే అయిటం పేరా ఆరులో సదరు పుల్లయాదులు చందాలు వేసుకుని తాళం కొనుక్కుని అది ఉపయోగిస్తున్నట్లు పేర్కొనబడినది. ఎవడబ్బగాడి పర్మిషన్ తో వీళ్ళలా చేసినట్లు? ఇది మన డిపార్టుమెంటుకే ఇన్సల్టుగాదా? ఆలోచించవలెను.

మరియు,

ఆ గదిలో ఉంటున్న నాలుగో వాడి సంతకం చోరీ రిపోర్టులో ఎందుకు లేదు? వాడికేం కళ్ళు నెత్తికొచ్చాయా? లేక కొమ్ములు మొలుచుకొచ్చాయా? అనేది పరిశీలించి, పరిశోధించనగత్యము కలదా? ఆలోచింపదగును!

మరియు,

అయిటం నెంబరు పది, పేరా రెండులో సూపరింటెండెంటు ఆనాడా గదిలో పనిచేసిన ప్యూన్లందరూ బుద్ధిమంతులని సర్టిఫికేట్లిచ్చియున్నారు. కాన మనం వారి ననుమానించుట ఆఫీసులో అనారోగ్యకర వాతావరణమును సృష్టించగలదు. పైగా సూపరింటెండెంటు సర్టిఫికేట్లు విలువను కించపరచుటయే కాగలదు. కాన వారి సంగతి వదిలి వేయవలెను.

మరియు,

మన సూపరింటెండెంటున్నూ, గుంటనక్క సూపరింటెండెంటున్నూ ఏమన్నా చేయివాటం చేసి ఉంటారా? అని ఆలోచించటం మన డిపార్టుమెంటుకీ, మన హోదాలకీ అవమానకరము. పైగా అయిటం పదకొండు, పేరా ఒకటిలో స.కా. గారు వీరికి సర్టిఫికేట్లు కూడా ఇచ్చియున్నారు. కాన వీరినిన్నీ మినహాయించవలెను.

మరియు,

అయిటం ఒకటి, ఆఖరి పేరలో సాక్షి సంతకములు చేసిన వారిని నేను విచారించగా వారు తామేపాపమూ ఎరుగమని గుంజీలు తీయబోగా నేనే వారించియుంటిని. పైగా ఆ పోయిన వస్తువుల సైజు, బరువు, రంగు వగైరా వివరాలను గూర్చి ప్రశ్నించగా వారి ముఖములు తెల్లబడి యుండెను. కాన, వారినిన్నీ వదిలివేయవలెను.

కాగా,

ఇంకెవరు కలరు? ఈ పుల్లయ్య అనబడే యు.డి.సి. ఎట్టివాడు? వాడు నిర్లక్ష్యం గల మనిషి యనునది డిపార్టుమెంటెరిగిన సత్యమనుమాట వాస్తవమేనా?

ఒకసారి నేనా గుహకు పోయిన సమయమునకు వాడు దర్జాగా కుర్చీలో కాళ్ళు బార్లజూపుకుని సిగరెట్ దమ్ము కొట్టుచుండెను.

మరియు,

గత నెలలో నేను కుటుంబ సమేతముగా సెకండ్ షో సినిమాకు పోయి, ఇంటర్వల్ లో చూద్దను గదా! మా పెద్దమ్మాయి ప్రక్క సీటులో వీడే కలడు. ప్రక్కన అందమైన ఆఫీసరు కూతురున్నదనే జ్ఞానమైనా లేకుండా శ్రద్ధగా సినిమా చూస్తూ కూర్చున్న ఆ బద్మాషుగాడెవడు?

వీడే! ఈ పుల్లయ్యగాడే గదా!

మరియు,

మొన్నామధ్య నేను కొండమీది ఖరీదైన బార్ లో నా స్నేహితురాలితో కలిసి బీరు త్రాగుతూండగా, అదే సమయంలో దూరాన్న కూర్చుని ఎవడితోనో కలిసి విస్కీ త్రాగుతూన్న

వీడే, ఈ పుల్లయ్యగాడే, నన్ను చూసి దాక్కోకపోగా ఇకిలిస్తూ పలకరించి యుండెను.

మరియు,

మొన్న మన ఆఫీసు తరపున ఏర్పాటయిన ఫంక్షన్ లో వీడు డ్యూటీ మీద ఉండి కూడా ఏర్పాట్లు చూడటానికి బదులు ఫలానా మినిస్టర్ గారి బామ్మరిదితో కబుర్లాడుతూ, జాలీగా వరండాలో తిరుగుతూ ఉండెను. నన్నా బామ్మర్దికి పరిచయం చేయకపోగా కనీసం నాకో నమస్కారమన్నా పెట్టియుండలేదు.

సవాలక్షలో ఇవి కొన్ని! ఇవన్నియు ఏమి రుజువు పరచుచున్నవి? ఇవి సదరు పుల్లయ్య నిర్లక్ష్యానికీ, బాధ్యతారాహిత్య ప్రవర్తనకు తార్కాణములు కావా?

కాన,

ఈ చోరీకి పూర్తి బాధ్యత సదరు పుల్లయ్యదేననియూ, అతనా వస్తువులను ఏమరుపాటున ఇంటికి తీసుకుపోయి, ఎక్కడో పెట్టి మరచిపోయి, ఇలా అవకాశం చూసుకుని తప్పుడు రిపోర్టు చేశాడనియూ నేను దృఢంగా నమ్ముతూ యున్నాను.

కనుక,

పోయిన వస్తువుల విలువను సదరు పుల్లయ్య జీతం నుండి కత్తిరించుట గురించి కూడా కార్యదర్శిగారు ఆలోచింపదగును.

మరియు,

స.కా.గారు ఈ ఫైలులోని విషయములను వాడి పర్సనల్ ఫైలులో ఎర్రసిరాతో అందంగా వ్రాయించే విషయంలో ప్రత్యేక శ్రద్ధ తీసుకోవలెను.

కాగా,

అంతిమ నిర్ణయానికై ఫైలును కా.గారికి పంపడమైనది.

- ఉ.కా. వ్రాలు.

18-3-1966

-13-

అవును. ఉ.కా.గారి జడ్జిమెంటు అమోఘముగానున్నది. మున్ముందు ఇటువంటి సందర్భములు తటస్థించినప్పుడు కూడా పరిష్కారమునకై ఈ పద్ధతియే అవలంబింపదగును.

కాగా, అయిటం నెంబరు పన్నెండులోని ఉ.కా.గారి సూచన ఆమోదించటమయినది. పోయిన వస్తువుల విలువ సదరు పుల్లయ్య నుండి రాబట్టుటకు తగు చర్యలు వెంటనే తీసుకోవలసింది.

- కార్యదర్శిగారు వ్రాలు.

18-9-1966

-14-

సూపరింటెండెంటు మహాశయా! తక్షణం ఆ పుల్లయ్యగాడి జీతం నుంచి ఆ పోయిన వస్తువుల విలువ రాబట్టే ఏర్పాటు చేయవలసింది. ఈ లోగా వాడికో మెమో ఇచ్చి ఎవరన్నా ఫోటోగ్రాఫర్ చేత ఆ సమయంలో వాడి మొహం ఎలా ఉన్నదలా ఫోటో తీయించి నాకు సబ్మిట్ చేయవలసింది.

- ఉ.కా. వ్రాలు

18-3-1967

-15-

ప్రభో! క్షమించాలి, పిల్లలు గలవాణ్ణి. గత ఏడేళ్లలోను సదరు పుల్లయ్యగారికి రెండు ప్రమోషన్లు వచ్చిన సంగతి తెలీక ఈ రోజు మెమో పుచ్చుకు వెళ్లినాను. ఆయన అది చదివి, ఇకిలించి, మూడో కన్ను ఉండి, అది తెరవబోతున్న వాడిలా చూసి, చొక్కా చేతులు మడుస్తూ లేచి, మెమో చించి చెత్తబుట్టలో వేసి "నిన్నూ, నీ ఉ.కా. నూ మన్ను తినిపించ మనెదవా? లేక మన్యమునకు ట్రాన్స్ఫర్ చేయించమందువా?" అని ప్రశ్నించెను.

మనలో మాట, మహాప్రభో! ఇతగాడు ఫలానా ఎమ్మెల్యే బామ్మరిది అనీ, ఫలానా మంత్రిగారి బామ్మరిదికి కాబోతున్న అల్లుడనీ ఆఫీసులో పుకారుగా ఉంది. ఆ పైన తమ చిత్తం. ప్రస్తుతానికి ఫైలు పొయ్యిలో వెయ్యటం ఉత్తమం.

చిత్తగించవలెను.

ఫైలు నీలు చేసి ఉ.కా. గారికి పంపివేయటమైనది.

- సూపరింటెండెంటు వ్రాలు

18-9-1967

